

КІРАЎНІК ВЕСЯЛОСЦІ АБО ДЗЯЖУРНЫ ПА АТРАКЦЫЁНАХ

(Заканчэнне.
Пачатак на 1-й стар.)

Адна са спецыяльнасцяў, засвоіць якую беспрацоўным пачалі прапаноўваць толькі летась — дзяжурны атракцыёнаў і гульнявога абсталявання. Няхай вам будзе 7 ці 70 гадоў, калі чуеш такую фармулёўку, здаецца, што работа звязаная з нечым вельмі цікавым і дзіўным. Гэта ж — паркі забаў! Так гэта ці не мы паспрабавалі высветліць, пабываўшы на занятках у першай групы, сабранай з беспрацоўных.

Аказалася, што навучанне праводзіць дзяржаўны цэнтр «Жылкам», які ўваходзіць у структуру міністэрства ЖКГ. Гэты кірунак тут выкладаюць ужо даўно — раней заказчыкам выступаў «Зелянбуд», а вось каб атрымаць магчымасць супрацоўнічаць са службай занятасці насельніцтва трэба было паўдзельнічаць у тэндары. Як расказала дырэктар цэнтра Кацярына ГАРБАЧОВА, конкурс для кожнага кірунку праводзіцца асобна. Цяпер «Жылкам» падаў заяўку на 10 спецыяльнасцяў, сярод якіх, напрыклад, дарожныя рабочыя, маляр, электрагазаваршчык, тэстыравальнік. У сярэднім падрыхтоўка займае ад двух да пяці месяцаў, прычым у гэты перыяд, акрамя лекцыйнага курсу, уваходзіць таксама практыка і выніковы іспыт. Звычайна даходзяць да «фіналу» амаль усе, выключэнне складаюць адзінкі: хтосьці знаходзіць работу, а хтосьці не можа перамагчы сваю ляноту. А без сабранасці не абыходзіцца: заняткі праходзяць кожны дзень і доўжацца па восем гадзін — сапраўдны працоўны дзень.

«Для мяне гэта вялікі гонар»

Служба занятасці насельніцтва сфарміравала групу з беспрацоўных для навучання на дзяжурнага



Дзяжурны атракцыёнаў і гульнявога абсталявання — спецыяльнасць, засвоіць якую беспрацоўным пачалі прапаноўваць толькі летась.

атракцыёнаў і гульнявога абсталявання ў канцы снежня. Праграма разлічана на чатыры месяцы: новыя спецыялісты будуць цалкам гатовыя да работы якраз да адкрыцця сезона ў парках. А пакуль жа яны заняты тэорыяй. Адкрыўшы дзверы кабінета, на секунду застываеш у здзіўленні. Само паняцце вучобы ніяк не вяжацца з вобразамі дарослых, суровых на выгляд мужчын, якія нешта старанна запісваюць у сшыткі. Гэта пры тым, што ў кожнага з іх ужо ёсць тэхнічная адукацыя: без неабходнай асновы асвоіць досыць вялікі аб'ём ведаў зусім не проста.

Трапляем на прадмет «Ахова працы». Выкладчык захоплена распавядае, малюючы схемы на дошцы. З аўдыторыі перыядычна раздаюцца просьбы яшчэ раз паўтарыць апошняе сцвярджэнне — усе вядуць падрабязны канспект — або ціхія выказванні нахштальт «Сапраўды, усё так і ёсць — з практыкі ведаем». Як раскажаў нам выкладчык цэнтра Васіль ЮШКО, сярод беспрацоўных сустракаецца розны кантынгент, але дзякуючы досведу, ён навучыўся лёгка імі кіраваць. А таксама без цяжкасцяў вызначаць, хто як сябе праявіць у далейшым.

Гэтая група, па словах Васіля Сцяпанавіча, вельмі добрая — шчырае жаданне вучыцца ёсць у большасці. Пакуль мы размаўляем з выкладчыкам за дзвярыма кабінета, у групе пачынаюцца шумныя абмеркаванні. Як быццам зноў у школе!

А вось адважыцца пагаварыць у адкрытую з намі доўга ніхто не можа. У выніку адпраўляюць самага маладога прадстаўніка, якому, на хвілінку, усяго 40 гадоў. Сяргей Каваленка працаваў па гэтай спецыяльнасці і раней, але з нядаўняга часу дзяжурным па атракцыёнах трэба пасведчанне, якое пацвярджае іх кваліфікацыю — вось і пайшоў на вучобу. Па словах Сяргея, за сваё жыццё ён змяніў мноства работ, але гэтая яму падабаецца больш за ўсё. Нягледзячы на тое, што заняткаў сезонны, ёсць магчымасць у халодную пару года застацца ў парку на падсобных работы.

— Спадзяюся, экзамен здамо. На самай справе, я даведаўся тут столькі новага. Нешта аднаўляю нават са школьнай праграмы — тады прапускаў, «хварэў». Хачу сказаць, што для мяне вялікае задавальненне наведваць такія курсы, тым больш, бясплатна. Вядома, ёсць шмат таго, што мне наўрад ці спат-

Начальнік аддзела навучання грамадзян упраўлення занятасці насельніцтва камітэта па працы, занятасці і сацыяльнай абароне Мінгарвыканкама Вольга ТАРАСЮК:

— Права на навучанне за кошт бюджэтных сродкаў па накіраванні камітэта маюць грамадзяне, зарэгістраваныя ва ўстаноўленым парадку ў органах па працы, занятасці і сацыяльнай абароне ў якасці беспрацоўных, а таксама тыя, якія ажыццяўляюць догляд дзіцяці ва ўзросце да трох гадоў (акрамя грамадзян, якія знаходзяцца ў водпуску па доглядзе дзіцяці да дасягнення ім узросту трох гадоў). Так, у 2017 годзе праводзілася навучанне па 28 прафесіях, спецыяльнасцях, навучальных курсах у дзевяці ўстановах адукацыі 1271 грамадзянін, а з іх 1266 — беспрацоўныя.

Навучанне грамадзян па накіраванні камітэта ў 2018 годзе плануецца па 33 прафесіях, спецыяльнасцях, навучальных курсах. Сёлета ў пералік дададзеныя прафесіі: дарожныя рабочыя; машыніст электрацягніка, слесар па рамонце рухомага саставу, прадзільшчык, рабочы зялёнага будаўніцтва, слесар-рамонтнік.

Беспрацоўны з яго згоды можа быць накіраваны на навучанне ў адпаведнасці з заяўкай канкрэтнага наймальніка (пры яе наяўнасці), які гарантуе яго працаўладкаванне пасля завяршэння поўнага курса навучання. Так, у 2017 годзе на навучанне з гарантыяй далейшага працаўладкавання былі накіраваны грамадзяне па прафесіі «вадзіцель тралейбуса», «вадзіцель трамвая» «кантралёр-касір, прадавец» «праграмнае забеспячэнне інфармацыйных сістэм», «кухар», «цырульнік».

Зараз служба занятасці камплектуе групу з ліку беспрацоўных па падрыхтоўцы інтэграванай прафесіі «Машыніст электрацягніка, слесар па рамонце рухомага саставу» — выпускнікі атрымаюць адразу дзве прафесіі і змогуць зарабляць больш за 1200 рублёў у месяц. Пасля курсаў усе слухачы будуць працаўладкаваны ў дзяржаўнае прадпрыемства «Мінскі метрапалітэн». Патрабаванні да кандыдатаў: рэгістрацыя ў якасці беспрацоўнага ў службе занятасці, наяўнасць тэхнічнай адукацыі.

рэбіцца, напрыклад, сістэма рухавіка — але цікава ж! — разважае Сяргей, які прыкметна хвалюецца, адказваючы на пытанні. Відаць, што як і ў большасці прысутных, лёс на яго долю выпаў зусім няпросты. Ці гэта абставіны, ці ўласная бязладнасць, хто цяпер разбярэ...

А вось Генадзь Марчанка прыйшоў на курсы, таму што яму, маючы спецыяльнасць электрыка, надакучыла быць дворнікам. Улетку перабіваўся выпадковымі заробкамі, але восенню прыціснула галечка — пачаў шукаць выйсце. Прычым, у адносінах да працы Генадзь

аказаўся вельмі пераборлівы: не толькі ён не задавальняў наймальніка на гутарках, але нярэдка здаралася і наадварот. А вось праца на атракцыёнах здалася яму цікавай, таму цяпер мужчына разлічвае на тое, што зробіў добрае ўражанне на прадстаўніка «Зелянбуда», які ўжо правёў з усімі індывідуальную гутарку. Пры выкананні ўсіх патрабаванняў працаўладкаванне гарантаванае. Што ж, застаецца толькі пажадаць навуцэнцам поспеху на іспытах і сіл, не ўпусціць выдатны шанец.

Дар'я КАСКО. kasko@vziazda.by

■ Жыць здорава!

САНАТОРЫІ ПРЫМУЦЬ «БЯЗВІЗ»

Гродзенскія здраўніцы рыхтуюць спецыяльны пакет паслуг для гасцей

З гэтага года ўжо чатыры гродзенскія санаторыі могуць прымаць бязвізавых турыстаў. Да «Жамчужыны» і «Нёман-72» далучыліся «Парэчча» і «Азёрны». Кожны з іх прапануе дзясяткі аздаравленчых працэдур. Для бязвізавых гасцей тут гатовы скласці гібкі комплекс рэабілітацыі да 10 дзён.

Папярэдні ўказ па 5-дзённым бязвізавым рэжыме хоча і закрываць дзве гродзенскія здраўніцы, але скарыстацца іх паслугамі за такія кароткі тэрмін замежныя турысты не паспывалі. Часу хапала толькі на тое, каб аглядзець мясцовыя славутасці. Новы ўказ, які дзейнічае з гэтага года, пашырыў рамкі побыту да 10 сутак. Цяпер бязвізавыя турысты маюць магчымасць атрымаць паўнаватрасны курс медыцынскай рэабілітацыі.

— Раней нашы бязвізавыя санаторыі аказвалі толькі гасцінічныя паслугі — размяшчалі гасцей на начлег, кармілі сняданкам ці вячэрай. Цяпер тэрмін побыту павялічыўся ўдвая. Ужо можна прапанаваць аздарав-

ленчыя працэдур, хаця звычайна наш медыцынскі курс разлічаны на 14 дзён. І мы ўносілі прапановы менавіта на гэты тэрмін. Тым не менш, нашы санаторыі распрацоўваюць праграмы згодна з новым указам, — паведаміў начальнік абласнога упраўлення Рэспубліканскага цэнтра па аздаравленні і санаторна-курортным лячэнні насельніцтва Анатоль ГАНЧАР.

Сёлета ў бязвізавую зону трапіў шматпрофільны санаторый «Парэчча», які размясціўся ў маляўнічым сасновым бары каля возера. Тут можна прайсці курс лячэння захворванняў органаў дыхання, стрававання, абмену рэчываў, дыябету і іншых хвароб. Распрацавана праграма па зніжэнні вагі. У хуткім часе пачне аказваць паслугі цэнтр прыгачосці. На аднаўленне лячэбнай базы летась выдаткавана 700 тысяч рублёў. Санаторый вядомы сваёй мінеральнай вадой, якая здабываецца з мясцовай свідравіны, а па складзе адпавядае славутым крыніцам літоўскага курорта Друскенікі, які, дарэчы, знаходзіцца ўсяго за 18 км ад Парэчча. Шырока выкарыс-

○ У тэму

Днямі першых бязвізавых турыстаў прыняў Гродзенскі аэрапорт. Госці з дзелавым візітам прыляцелі з Польшчы. Згодна з Указам № 462, транспартны калідор у бязвізавую зону з гэтага года пашырыўся. Да аўтамабільнага пунктаў пропуску далучыліся чыгунка і авіяцыя. Больш за 20 бязвізавых турыстаў прыехалі на цягніку, а ўсяго з пачатку года Гродна і Гродзенскі раён наведала звыш 700 замежных грамадзян, пераважна з Літвы і Польшчы. Таксама сярод бязвізавых турыстаў ёсць жыхары Францыі, Італіі, Фінляндыі, Германіі і іншых краін.

тоўваецца і знакамітая гаючая сапрапелевая грязь. Для бязвізавых турыстаў гатовы скласці індывідуальны комплекс рэабілітацыі, адзначыла намеснік дырэктара Таццяна АЦКЕВІЧ.

Каля ста медыцынскіх працэдур — у арсенале адной з самых вядомых у рэгіёне здраўніц — санаторый «Азёрны». Менеджар па турызме Міхаіл КАЖУРА раскажаў, што нядаўна тут прымалі бязвізавых турыстаў. Адзін з іх — уладальнік турыстычнай фірмы з Літвы — спецыяльна прыехаў, каб пазнаёміцца з беларускай санаторнай базай, і збіраецца прапанаваць сваім кліентам адпачываць менавіта тут. Пра намер прыехаць на аздаравленне за-

явілі бязвізавыя турысты з Германіі.

— Хаця санаторый толькі з гэтага года ўвайшоў у бязвізавую зону, у нас напрацаваны багаты вопыт работы з замежнымі турыстамі, якія прыежджаюць з Польшчы, Літвы, Расіі. Мы адышлі ад класічнага пакета на 14 дзён і гатовы прапанаваць скарачаны варыянт. Турысты з Германіі ўжо забраніравалі нумары на 10 дзён.

Важным звязном у ланцужку «турыст — санаторый» з'яўляецца турыстычная фірма, якая будзе накіроўваць замежных грамадзян без віз на лячэнне і аздаравленне. У Гродне ўжо больш за 20 турфірм атрымалі сертыфікаты на гэты від дзейнасці. Тураператары зацікаўлены ў пасрэд-



ніцкіх паслугах, яны актыўна заключаюць дагаворы з санаторыямі бязвізавай зоны.

— Мы можам самі зарэгістравацца і прайсці сертыфікацыю як тураператары, але дагавор з турыстычнымі фірмамі ўсё роўна абавязковы, — зазначыў Анатоль Ганчар. — Да таго ж кошт нашых пуцёвак не будзе меншы, чым праз турфірму. Дарэчы, кошт для ўсіх кліентаў — і беларусаў, і замежных гасцей — павінен быць аднолькавы.

Па спектры і якасці паслуг беларускія санаторыі не саступаюць еўрапейскім, лічаць прадстаўнікі санаторна-курортнага лячэння. Аздаравленчая база штогод папаўняецца і аднаўляецца. Так, летась на гэтыя мэты ў вобласці затрачана 10,5 млн рублёў. Амаль усе сродкі — з уласных фондаў. І гэта дае добры вынік. Папулярнасць аздаравленчага турызму рас-

це і складае значную частку даходу бюджэту. Дастаткова толькі прывесці такую лічбу: на долю санаторыяў прыпадае 70% усяго эксарту турыстычных паслуг.

— Мы гатовы прыняць бязвізавых турыстаў ва ўсіх санаторыях Гродзенскай вобласці, — адзначыў Анатоль Ганчар. — Іх у нас 10, і яны маглі б стаць свайго роду свабоднай зонай для гасцей «бязвіз». Спадзяюся, што будзем рухацца ў гэтым напрамку, бо ён выгадны для краіны.

НАША ДАВЕДКА

За мінулы год у 10 санаторыях Гродзенскай вобласці аздаравіліся і адпачылі больш за 65 тыс. чалавек, з іх 32 % — замежныя грамадзяне. Яны пакінулі ў нашых санаторыях каля 24 млн рублёў.

Маргарыта УШКЕВІЧ.
margo@vziazda.by